

L-Armi ta' l-Ewwel Sitt Kanturi fil-Knisja l-Qadima ta' Sta. Katerina

Rev. Kan. Joe Abela

- Nhar San Girgor il-quddiesa titqaddes mill-kantur
- Il-knisja ta' Santa Katerina fiż-Żejtun benefizzju tal-kantur
- Tagħrif siewi dwar l-istorja tal-Knisja f'Malta
- Rabta taż-Żejtun mal-kanturi

Monsinjur Inkarigati mill-Kantur

Min jidhol fis-sagrastija tal-knisja parrokkjali l-qadima ta' Santa Katerina fiż-Żejtun, dik li illum komunement insibuha bhala l-knisja ta' San Girgor, jara mpittra bil-kulur fuq il-hidan mad-dawra tas-sagrastija numru ta' armi b'kitbiet taħthom bil-Latin. L-ewwel wahda tibda mis-sena 1372, u l-ahhar wahda tasal sa żmienna. Dawn huma l-armi tal-kanonċi, jew kif insejthom, tal-monsinjuri, li kienu l-kanturi tal-Katidral ta' l-Imdina. Ir-raġuni hi li l-knisja ta' San Girgor kienet proprjetà tal-kapitlu tal-Katidral. Kull monsinjur kien ikollu dak li jissejjah benefizzju, jiġifieri dhul finanzjarju minn xi proprjetà, bini jew artijiet, biex ikun jista' jgħix b'mod diċenti. Din il-knisja, flimkien ma' xi artijiet, kienet il-benefizzju tal-kantur. Għalhekk fiż-Żejtun għandna triq li għib l-isem *Triq il-Kantur*. Il-kantur kien dak il-monsinjur inkarigat mill-kantur u fil-funzjonijiet u l-purċissjonijiet igorr il-virga fuq spallejh. Difatti l-quddiesa li ssir kull sena f'din il-knisja kif tispicċa l-purċissjoni ta' San Girgor, dejjem titqaddes mill-kantur tal-Katidral.

Kitbiet taħt l-Armi

Għidna li taħt l-arma ta' kull kantur naraw skriżzjoni qasira. Din il-kitba tagħti informazzjoni fuq kull kantur partikolari, u peress li l-kantur kien saċerdot prominenti fil-Knisja Maltija, dawn il-kitbiet jifgħu hafna dawl fuq l-istorja tal-Knisja f'Malta. Xi whud mill-kitbiet huma qosra u xotti, iżda oħrajn huma ftit itwal u għalhekk għalina huma aktar interessanti. Għall-inqas dejjem jagħtu s-snin tan-nomina bhala kantur u tal-mewt ta' kull wiehed. Nistgħu, per eżempju, minnhom inkunu nafu meta l-monsinjur bdew jilbsu l-mitra u s-salib pettorali, għaliex meta sar dan, dawn jibdew jidhru bhala parti mill-arma tal-kanturi. Xi whud minnhom kienu kappillani tal-parroċċi qabel saru monsinjuri; oħrajn

kienu responsabbli mill-Knisja f'Malta wara l-mewt ta' l-isqof jew fl-assenza tiegħu. Fosthom naraw l-arma ta' Mons. Luca Bonici, li kien mill-istess familja ta' Girgor Binici, il-benefattur kbir tal-knisja parrokkjali preżenti taż-Żejtun. Niltaqgħu wkoll ma' l-arma ta' l-uniku kantur Żejtuni, Mons. Gio Batta Buhagiar. L-armi għandhom ukoll valur eraldiku, għaliex minnhom l-istudju ta' l-armi, jistgħu jaraw kif l-armi ta' hafna kunjomijiet Maltin, u xi whud barranin, kienu jipitru fil-qedem. S'intendi xi diffikultajiet hemm ukoll. Per eżempju, matul il-hafna snin li ilhom jeżistu, xi whud minn dawn il-kitbiet, jew ahjar partijiet minnhom kellhom jiġu rrestawrati minn restawraturi li ma kinux jafu Latin biżżejjed, u allura illum xi kliem ma jagħmilx sens jew ma jinqarax tajjeb, filwaqt li xi snin huma dubjużi. Diffikultà oħra hi li xi whud minnhom, speċjalment dawk ta' l-ewwel snin, żgur li ma sarux fi żmien il-hajja tal-kanturi li jirrapprezentaw, iżda wara, għaliex din is-sagrastija ma kinitx mibnija fis-sekli 14 u 15.

Importanza tal-Kapitlu fl-Assenza ta' l-Isqof

F'dan l-istudju se nitkellmu dwar l-ewwel sitt kanturi biss, u fejn nistgħu naraw x'dawl jifgħu fuq l-istorja taż-Żejtun. Peress li m'għandniex dokumenti biżżejjed dwar il-kleru Malti, jew saċerdoti barranin konnessi ma' Malta, l-importanza ta' dawn is-sitt saċerdoti aktar tikber. Wara li l-Konti Ruggieru II waqqaf amministrazzjoni Nisranija f'Malta fl-ewwel snin tas-seklu 12, bilfors li kien hemm xi qassisin preżenti, speċjalment fl-Imdina u l-Kastell tal-Birgu. Mhux qed nitkellmu dwar l-isqofijiet ta' Malta, li dak iż-żmien kienu jkunu barranin u lanqas biss kienu joqogħdu f'Malta, minhabba l-biża' mit-Torok. F'Malta l-isqof kien iħalli saċerdot vigarju li jirrapprezentaw, u hu jiġi biss fil-gżira, darba kultant,



jekk kien jiġi! Ma rridux ninsew li fis-seklu 12 u 13 l-Insara Maltin kienu għadhom ftit tin-numru, wara d-dominanza tal-Misilmin fis-sekli ta' qabel, sitwazzjoni li damet prevalenti fil-gżejjer Maltin għal hafna snin wara, kważi sal-miġja tal-kavallieri fl-1530! Il-perjodu ta' l-Anġevini fih xi dawl dwar is-saċerdoti membri tal-Katidral. Kien biss fis-sena 1299 li għandna riferenza ċara għall-Katidral. Kien żmien meta mhux biss l-Isqof ta' Malta, iżda wkoll xi saċerdoti prominenti fil-Knisja Maltija, bhala monsjuri tal-Katidral, u aktar tard xi kappillani, kienu jkunu barranin, speċjalment Sqallin. Kien żmien meta Malta kienet għadha kunsidrata bhala art tal-Missjoni, u kif illum għadna naraw saċerdoti barranin fl-artijiet tal-Missjoni, hekk kienu jiġu f' Malta f'dawk iż-żminijiet imbiegħda. Kien sinodu djoċesan li sar f' Catania, Sqallija, fl-1398, li pprova jirrangja xi ftit is-sitwazzjoni, meta ddecieda li *Ne quis beneficia Melite habere vel obtinere possit nisi sit Melevitanus*, jiġifieri saċerdot li ma jkunx Malti ma kellux igawdi xi benefizzju ta' art Maltija. Iżda ma kinitx haġa hafifa li teqred drawwa li kienet ilha teżisti mijiet ta' snin! Ir-Rollo ta' l-Isqof Senatore de Mello tas-sena 1436 jagħtina prova li għall-aħħar snin tas-seklu 14, Malta kienet diġà maqsuma f' numru ta' parroċċi, u wahda minn dawn il-parroċċi kienet din ta' Santa Katerina fiż-Żejtun.

Bartholomeus Ghasciak

Ghidna li taht l-arma ta' l-ewwel kantur fis-sagrastija ta' San Girgor, hemm kitba li tghidilna li hu sar kantur fl-1372. Iżda minn fonti oħra nafu li qabel dan **Dun Bartilmew Axiaq**, kien hemm żgur kantur iehor, ċertu **Reverendu Alexander** fis-sena 1274, li jissemma mill-istoriku V. Laurenza fil-pubblikazzjoni *Malta nei documenti angioni del R. Archivio di Napoli*. Axiaq kien jiġbor il-qbiela mill-bdiewa Żwieten f' isem l-Isqof **Ilario Corrado** u wara hu stess irċieva l-benefizzju tas-Saqqajja f' Ghawdex. Kien ġie nnominat Vigarju tal-Katidral, u allura responsabbli mill-Knisja Maltija wara l-mewt ta' Mons. Corrado, Isqof ta' Malta, fl-1370. Dan l-Isqof Corrado kien Patri Duminku nominat Isqof ta' Malta mill-Papa Innocens VI fl-1356. Kien is-Sultan ta' Sqallija Federiku IV, li ggarantixxa lil Axiaq id-drittijiet kollha li qabel kellu l-Isqof Corrado fuq id-djoċesi ta' Malta. Darba fost l-oħrajn, dan Axiaq kien ukoll laq' f' daru lill-Isqof Corrado. Axiaq miet fl-1391. Parti kbira minn dan it-tagħrif tohroġ mill-kitba taht l-arma tiegħu f' San Girgor.

Paulus Nava

Paulus Nava hu t-tieni kantur (1392-1418) registrat fis-sagrastija ta' San Girgor. Xi awtur jghid li dan kien kunjomu Nani, għaliex ġieli l-kitba fid-dokument tkun diffiċli tinqara. Nava kien membru tal-familja nobbli De Nava mill-belt ta' Catania fi Sqallija, li kienu

gvernaturi tal-Kastell tal-Birgu. Bhal ta' qablu Nava kien jiġbor il-qbiela għall-Isqof ta' Malta, **Antonius de Vulpunno** (1375-92), li kien jghix fi Sqallija. Dan Vulpunno kien Patri Benedittin li ġie nnominat Isqof ta' Malta mill-Papa Gregorio XI. Warajh sar Isqof ta' Malta **Maurus Cali**, li nżerta kien Patri Benedittin Malti li joqghod fi Sqallija. Fl-1408 Cali ġie mahtur arċisqof ta' Catania. Peress li l-kitba taht l-arma ta' Nava f' San Girgor hi pjuttost xotta, ma tantx tagħtina tagħrif dwaru. Hu miet fl-1418.

Bartholomeus Gatto

Bartholomeus Gatto hu t-tielet kantur (1419-29) imsemmi f' San Girgor. Kien xhud fil-fundazzjoni tal-*Vagnoli animagium* u beneficiċjarju fit-testment ta' Federico De Bordino. Nies naqas li jhallas xi dirttijiet li kellu jagħti lid-dekan. Fi żmienu, barra Cali, Isqof ta' Malta kien ukoll **Andreas de Pace**, patri Sqalli a' l-Ordni Franġisku Minuri, li kien ġie nominat Isqof ta' Malta mill-Papa Pisan Alessandro V fl-1408, iżda wara ftit l-istes Papa nnomina lil Antonio, Isqof ta' Calaman, fl-1409. Skond il-kitba f' San Girgor, il-Kantur Bartholomeo Gatto miet fl-1429.

Michael De Fabro

Michael De Fabro, il-kantur li jmiss (1430-40), żgur lihu wiehed mill-aktar kanturi importanti fl-istorja taż-Żejtun. Skond l-Istoriku Dumnikan, Patri M. Fsadni, kien De Fabro li bena fl-1402 il-knisja ta' San Mark fir-Rabat, Malta, li hu halla fit-testment tiegħu lill-Patrijiet Dumnikani. Bhala prokuratur tal-Katidral fl-Imdina, hu kien responsabbli għax-xogħol li sar fis-saqaf ta' dan il-Katidral fl-1422. Iżda ahna ż-Żwieten għandna aktar niftakruh bhala l-kantur li fi żmienu l-Isqof ta' Malta **Senatore de Mello** (1432-45), saċerdot Spanjol li kien jghix f' Catania, ġie Malta fl-1436 u waqqaf kummissjoni ta' erba' monsinjuri biex jiġbrulu lista tal-benefizzji, prebendi u parroċċi, flimkien mad-dhul finanzjarju, li kienu jeżistu fil-gżejjer Maltin, li dak iż-żmien kienu għadhom djoċesi wahda. **Kien bis-sahha ta' din il-lista, li tissejjah Rollo, li ahna sirna nafu li fl-1436, iż-Żejtun kien diġà parroċċa ddedikata lil Santa Katerina ta' Lixandra.** Kappillan taż-Żejtun kien **Dun Pawl Branchel**, li f'idejh il-Kantur Michael Fabro halla l-knisja parrokkjali ta' San Katerina, li allura kienet prebenda tiegħu, iżda mingħajr ma hu u s-suċċessuri tiegħu jtilfu d-drittijiet li kienu jmissu lilu. F'kelma wahda tah l-użu tal-knisja ta' Santa Katerina għall-hidma pastorali fost iż-Żwieten, iżda d-dhul finanzjarju mill-artijiet marbuta ma' din il-knisja kellu jibqa' jghajjat lilu! Nikkwota l-precizi kelmiet bil-Latin li jidhru taht l-arma tiegħu f' San Girgor: *Epo Senatore De Mello votis populi Zeitun annuente hanc sedem D. Paulo Branchel P. huius parrocho salvis iuribus et piminents sibi suisq*

debitis concessit. Din is-sentenza kellha fil-futur tkun il-kawża ta' inkwiet bejn il-kanturi u l-kappillani ta' wara taż-Żejtun, għaliex il-parroċċa taghna sabet ruhha fqira u minghajr ebda proprjetà, peress li l-artijiet li kellu San Girgor kollha waqghu f'idejn il-Kapitlu tal-Katidral. Jien nistaqsi, "Minkien halla dawn l-artijiet fiż-Żejtun lill-kantur? Iż-Żwieten jew ohrajn? Possibbli li kien il-Konti Ruggieru? U min hallihomlu lill-kantur, ma kellux f'mohhu jhallihom lilu biex jiehu hsieb il-kura spiritwali taż-Żwieten? U issa mhux il-kappillan taż-Żejtun beda jaghmel dan ix-xoghol?" Hu x'inhu r-riforma ġusta finanzjarja li saret fi hdan il-Knisja Maltija ftit tas-snin ilu, taffiet saċertu punt din il-pjaga.

R.D. Henricus De Nobili Bordinorum Familia sar kantur fl-1441, wara l-mewt ta' Fabro. Dan **Enrico Bordino** kien in-neputi ta' Bartolomeo De Bordino u hu Rogerio Bordino, il-kantur ta' warajh. Ghalkemm il-kitba f'San Girgor ftit taghtina taghrif dwar dan Enrico Bordino, minn fonti ohra nistghu niġbru xi informazzjoni fuqu. Kien Bartolomeo De Bordino li halla lit-tliet neputijiet tiegħu – Enrico, Rogeri u Nicola de Bordino – bhala l-eredi tiegħu universali fl-1454. Il-kantur Enrico Bordino rċieva l-benefizzju Vagnoli minghand l-Isqof ta' Malta **Antonius De Alagona** (1447-78), li kien Patri Benedittin f'Catania li ġie nominat Isqof ta' Malta mill-Papiet Eugenio IV. Bhala vigarju episkopali, Enrico Bordino rrapprezenta lill-Isqof De Alagona fil-Kunsill ta' l-Imdina, li dak iż-żmien kienu qisu l-Gvern ta' Malta ghalkemm b'awtorità limitata. Kien Bordino li ġieli ta xi pariri lill-membri ta' dan il-kunsill dwar id-difiża ta' l-Imdina, li ma ninsewx kienet il-belt kapitali ta' Malta.. Bordino dahal ukoll fi kwistjoni mad-Djaknu Francesco Zammit mis-Siġġiewi dwar il-qtil ta' Cola Caxaru. Hu kien proprjetarju ta' l-artijiet imsejha Ta' Gunta, u

ghamel xi żmien prokuratur tal-Katidral ta' l-Imdina. Fit-testment tiegħu, li hu għamel għand in-Nutar Luca Sillato, hu inkluda bhala werrieta lin-neputija u lin-neputi, il-Kjeriku Enrico De Bordino. Skond il-kitba f'San Girgor, il-kantur Enrico Bordoni miet fl-1481, iżda lahaq irriżenja favur huh Rogerius.

Rogierius De Bordino

Hekk dan Rogerio sar il-kantur li jmiss (1481-91). Hu kien ġie mogħti l-*cappella dilu Naxar* wara li minnha kien spicċa **Don Andrias dela Turri**. Dwar din il-cappella tan-Naxxar kellu l-inkwiet ma' **Don Lemud Falzon**. Rogierio Bordino kellu l-benefizzju ta' **Cortin Herrin** f'Għawdex u kien ukoll jattendi l-Iaqgħat tal-Kunsill Popolari ta' l-Imdina. Kellu biċċa art fl-Imdina u l-artijiet ta' San Ġakbu. Iddota lin-neputijiet tiegħu Agnesia meta din iżżewġet lil Pawlu Vaccaro. Miet nhar is-17 ta' Jannar 1496, festa ta' Sant'Antnin Abbari. F'San Girgor is-sena tal-mewt tiegħu hi mniżżla 1491, iżda kif għidna fil-bidu, dawn id-dati ġew mimsusa u probabbli saru xi żbalji.

Dawn kienu biss l-ewwel sitt kanturi li l-armi tagħhom qegħdin f'San Girgor. Forsi xi dettalji li jien tajt minn hajjithom lilna fiż-Żejtun ma jinteressawniex mill-viċin, iżda meta nikkunsidrawhom kollha flimkien, speċjalment jekk inżidu magħhom in-numru wisq akbar ta' kanturi ohra rreġistrati f'San Girgor, żgur li jgħinuna napprezzaw l-istorja mifruxa fuq mijiet ta' snin ta' din l-ewwel knisja taghna ddedikata lil Santa Katerina.

Riferenzi:

1. Kitbiet taht l-armi tal-kanturi fis-sagrastija ta' San Girgor.
2. **Stanley Giorini**, *History of the Church in Malta*, Vol. I.
3. **Arthur Bonnici**, *History of the Church in Malta*, Vol. I.

